

ንዕረ ናብ መዓር ምቕያር ዝኸኣል ኣይኮነን!!

ብቀዳምነት ክቡር ሰላምታይ ንክቡራት ኣንቡብቲ፡- እቶም ክቡራትን ጭዋታትን ወለድና፡ ልዝቡነትን ቅርጹውነትን ስለ ዘውረሱና፡ ኩሉ ግዜ እቲ ከም ልሙድ ባህሊ ዝተወሰደ ግርማይ ወዲ ፊሊፖ ዝኸተሎ ጸርፍታትን ዘለፋታትን ክኸተል ምርጫይ ዘይምጃኑ ከረጋግጽ ይፈቱ። ብካልእ መዳይ'ውን ንደምክራስን ፍትሕን ይቃለስ ምህላወይ ክሳብ ዝኣመንኩ፡ ዝኾነ ዜጋ ይሕመቐ ይጸብቐ ዘለዎ ርእይቶ ክኸብር ውሽጣዊ ዕግብተይን ፖሎቲካዊ እምነተይን ስለ ዝድርኽኒ፡ ኣብቲ ንሱ ወዲቕዎ ዘሎ ደረጃ ክወድቕ ስለ ዘየፍቕድ ሕጂ'ውን ኣይክኸተሎንየ። ግርማይ ወዲ ፊሊፖ ብዕድመ በዓል ጸጋ ምጃኑ ኣብ ግምት ብምእታው፡ ንመንእሰይ ወለዶ እቲ ክቡርን ጭዋን ያታዊ ባህልታት ወለድና ክውርሰዮ ትጽቢት ዝግበረሉ ነይሩ። ኣብ ልዕሊ ገባቲ ስርዓት ህግደፍ ዘለዎ ተሪርን ልሉይን ፖሎቲካዊ መርገጽ ኩሉ ግዜ ዝኸብሮ ኮይኑ፡ ኣብ ደምክራሲ ዝሰፈኖን ልዕልነት ሕገ ዝተረጋገጸሉን ክብሪ ወዲ ሰብ ዝሕለወሉን ሃገር ካብ ዝነብር ውሑድ ግዜ ስለ ዘየቁጸረ፡ ብውሕዱ ካብ ትርጉም ዘይብሉ ጸርፍታትን ዘለፋታትን ተናጊፉ ቅኑዕ መስመርን ምልውዋጥ ሓሳብ ንሓሳብን ክምህር ምተገብአ ነይሩ ክብል'ውን ይደፍር። ነዚ መሰረት ብምግባር ድማ፡ ኣብ ልዕሊ ክህልዎ ዝኸእል ሚዛን ይኹን ክስታት ባዕሉ ድዩ ኣጸርዩን ተመራሚሩን ረኺብዎ ወይስ ብዝበልዎዩ ብዘየገድስ፡ ብልዙብ መንገዲ ክቕርቦ እንተዝበቐዕ ክንደይ'ኳ ለባም ምኾነ። ግን እንታይ'ም ይገበር? ትዕድልቲ ኮይኑ።

ብድሕሪ ክንደይ ትዕግስቲ ንመጀመርያ ግዜ ጽሑፊይ ኣብ መርበብ ሓበሬታታት ወስ ክብል ምስ ተገደድኩ፡ ብርግጽ ግርማይ ወ/ፍሊፖ ሕጂ ክምልሽ እንተኮይኑ፡ ቤላ ቤለው ዘይኮነስ፡ ኣለኒ ዝብሎ ጭቡጥ መርትዖታት ናብ ህዝቢ ክቕርብ ብዙሕ ህርፋንን ትጽቢትን ነይሩኒ። ኩሉ ሰብ'ውን ከምኡ ትጽቢት ከም ዝገብር ኣይስሕትን። ኮይኑ ግን እቲ ልሙድ ቤላ ቤለውን ዘለፋታትን እንተዘይኮይኑ ክጭብጥ ዝኸእል ትርጉም ዘለዎ መርትዖታት ስለ ዘይብሉ ኣብ ዲሞክራሲያዊት ኤርትራ ክንጸባጸብሉ ብምባል'ዩ ክሓልፎ መሪጹ። ብወገነይ ብርግጽ ግርማይ ወ/ፍሊፖ ጭቡጥ መርትዖታት ምስ ዝህልዎ ክሳብ ዲሞክራሲያዊት ኤርትራ ጋህዲ ትኸውን ዘጸቢ ባህርን ትዕግስትን ስለ ዘይብሉ ክብሎ ከም ዝኸእል ቅንጣብ ዘጠራጥር የብሊይን። ሕጂ'ውን ኣብ ዲሞክራሲያዊት ኤርትራ ንጸባጸብሉ ብዝብል ዕባራ ምክንያታት ኣተሃዳድማ ዕቡዮት ምህዳም ቅኑዕ ስለ ዘይኸውን ጭቡጥ መርትዖታቱ ክቕርብ ክተባብዕን ክዕድምን ጥራይ'የ ዝኸእል። በዚ ኣጋጣሚ'ዚ መልእኽተይ ንዕኡ ጥራይ ዘይኮነስ፡ ኣብቲ እዋንቲ እቶም ካብ ሓላፍነት ነብሶም ሓራ ንምውጻእ ናብዚ እከይ ተንኮልን ዓዘቕትንዚ ዝሸመምዎን ሕጂ'ውን ብድሕሪ መጋረጃ ኮይኖም ዝደፋፍእዎን ዘለዉ ንዓይ ፍጹም ሰውራት ክኾኑ ስለ ዘይኸእሉ፡ ጭቡጥ ዝኾነ

መርትዖታት ከቕርብ ከተላባበርዎ ይምሕጸን። ሃዩ ሓቅነትን ትብዓትን እንተልዩ እንሆ ሜዳ እንሆ ፈረስ ክብል ይደፍር።

ብዘኾነ ግርማይ ወዲ ፊሊፖ ኣብ መልሱ ምሳይ ዘይተሓሓዘን ካብ ሓላፍነተይ ወጻኢ ዘኾነን ብዙሕ ጉዳያት ይተሓዋወሶ ምህላወ ስለ ዘዕዘብ ክሕገዝ ፍቓደኛ እንተኮይኑ፡ ሕጂ'ውን ምሕጋዙ ግቡአይን ግዴታይን ገይረ ስለዘወሰድ ንምሕጋዙ ድልውነተይ የረጋግጽ። ሃገራዊ ዋዕላ ንምድላው ብቀንዱ ሓላፍነት ዝተሰከመ ኤርትራዊ ዲሞክራሲያዊ ኪዳን (ኤዲኪ) ምዃኑ ጸሓይ ዝወቕዖ ሓቂዮ። መዝገብ ተሳተፍቲ ክሕዝን ኣጋይሽ ክቕበልን መዝነት ዝነበሮ'ውን እቲ ንምድላው ሃገራዊ ዋዕላ ሓላፍነት ዝተሰከመ ኣካል'ዩ። ኣብቲ እዋንቲ ዝነበረ ስም ውድባይ፡ ኣብ ኤርትራዊ ዲሞክራሲያዊ ኪዳን (ኤዲኪ) ኣባልነት ከም ዘይነበሮ ካብ ማንም ሰውር ኣይኮነን። ሕጂ'ውን ኤርትራዊ ስምረት ንደሞክራሲያዊ ለውጢ (ኤሰደለ) ኣብ ኤርትራዊ ዲሞክራሲያዊ ኪዳን (ኤዲኪ) ኣባልነት የብሉን። ኣብቲ ግዜ'ቲ ብውድባይን ብግለይን ኣብ መስርሕ ምድላው ሃገራዊ ዋዕላን ኣሰታትፍኡን ምስቲ ከዳሉ ሓላፍነት ዝተሰከመ ኣካል ፍሉይ ርእይቶ ስለዝነበረና፡ ንምስልሳሉ ሰሙን ክተርፎ ከሎ፡ ኣብ መወዳእታ ከም ተራ ዕዳማት ዕድመ በጺሑና ብውድባይ ተወኪለ'የ ተሳቲፈ። ስለዚ ኣብ መስርሕ ምድላው ወይ መዝገብ ተሳተፍቲ ኣብ ምሓዝ ዝተራእየ ጸገማትን ፌዴራሊዝም ክትመሃር ዝገበረ ኩነታትን ብዝምልከት፡ ኣነ ይኹን ውድባይ ብፍጹም ብሓላፍነት ንሕተተሉ ጉዳይ ክኸውን ኣይኸእልንዮ። ናይዚ ኩሉ'ዚ ሓላፍነት ዝሰከመ፡ ብቀንዱ እቲ ንምድላው ሓላፍነት ዝተሰከመ ኣካል'ዩ ዝመስለኒ። ነዚ ሓቂ'ዚ ብምጉሳይ፡ ንዓይ ጸጥታ ኢትዮጵያ መዝገብ ተሳተፍቲ ሃገራዊ ዋዕላ ከም ዝሃቡንን ኣብ መርብብ ሓበሬታታት ከም ዝዘርግሕክዎን ብግርማይ ወ/ፊሊፖ ዝወሃብ መግለጺታት ኣዝዩ ካብ ክውንነት ኣዝዩ ርሑቕን ኣብ ባይታ ዘይነበረንዮ። በየናይ መለክዒታትን ሓላፍነትንዮ ንዓይ'ሞ ክወሃበኒ? ንምንታይ'ዩ ኸ ንዓይ ይወሃበኒ። ብርግጽ ግን ኣብ ዝሃብካዮ መልሲ ምስ ገለ ንዓኻ ዝመስሉ ንዓይ ንምጽላምን ንምክሳስን ክሳብ ናብ ጸጥታ ኢትዮጵያ ከም ዝጠራዕኩም ብብሩህ መንገዲ ስለ ዝገለጽካለይ ልዑል ምስጋናይ ክቕርብ ኣፍቕደለይ። እዚ እኮይ ተግባር'ዚ ሽዑ መንዓቂኩም፡ ሕጂ ድማ ብኣንብብቲ እንታይ ዓይነት ትርጉም ከም ዝወሃቦ ንዕኡም ዝገድፎ'ዩ ዝኸውን። እዚ ጉዳይ'ዚ ክትርስዎ ትጽቢት ክገብር ከም ዘይብለይ፡ ብኣንጻሩ እናኻዕ ክደጋገም ምዃኑን ካልኣት ክጽሕፉ'ውን ይዳለዉ ከም ዘለዉን ዝእምት ከም መፈራርሒ ዝቐጸር ኣቀራርባ፡ ንዕረ ናብ መዓር ምቕያር ስለ ዘይኸኣል፡ ገለ ረብሓታት እንተሊዎ ክትቕጽሎ ኣብ ቀዳማይ ጽሑፊይ ብንጹር ዝሓበርኩ ይመስለኒ።

ኣብ መደምደምታ ንነብሳይ እንባሕ ኢለ ተደራሪ ዝሓድርን እምነተይ ፈጸመ ምሉእ ዘይጉዳል ዕግበት ዝሰምዓንን ባእታ ምዃነይ ኣይጠራጠርን። ንሓንቲ ደቂቕ'ውን ትኹን ካብ ዕግበተይ ወጻኢ ክሰርሕን ሕልናይ ክሸይጥን ሓሲብ

አይፈልጥን። ብድሕሪ ሕጂውን ብፈጣሪ ዝተዓደለኒ ሰብአዊ ባህርያተይ ይኹን ፖሎቲካዊ መንነተይን ክብርታተይን ክልውጥ ፍጹም ፋቓደኛ ኣይኮንኩን። ህዝብን ሃገርን ኤርትራ ካብ መንጋጋ ገባቲ ስርዓት ህግደፍ ንምንጋፍ ኣብ ዝካየድ ዘሎ ዘይሕለል ቃልሰታት ደማ ምስ ህወሓት ኢህወደግ ኣብ ዘራኽቡ ስትራቴጂካዊ መርገጺታትን ፖሊሲታትን ብሓባር ምስራሕ ቅዱስ ዕላማ ስለዝኾነ ዘሕፍር'ዩ ኣይብልን። ፖሎቲካዊ እምነቶም ይኹን ፖሊሲታቶም ክሳብ ዘይተቐየረ ብድሕሪ ሕጂውን ዘሕፍር ገይረ ስለ ዘይወሰደ ብፍጹም ዝልወጦ መርገጽ የብላይን። እዚ ፖሎቲካዊ መርገጽዚ ብግርማይ ወዲ ፍሊፖን መሰልቱን ምስ መንግስቲ ኢትዮጵያ ፍሉይ ርኽብ ከም ዘለኒ ዘቐጽር እንተኮይኑ፡ ዘኮርዓሉን ዝሕበነሉን ደኣንበር ዝሸቆረረሉን ዝሓፍረሉን ክኸውን ከም ዘይግባእ ጽኑዕ እምነተይ ሕጂውን ብእወጅ ከፍልጥ ይፈቱ። ህወሓት ኢህወደግ ብጀካቲ ን100,000 ሚልዮን ህዝቢ ኢትዮጵያ ሰናይ ፖሎቲካዊ ምምሕዳር ንምርግጋጽ ዝኸድዎ ርሕቀት፡ ዓይነታዊ ቁጠባውን ማሕበራውን ለውጥታት ንምዕዋት ዝተኸተልዎ ብሱል ኣመራርሓ፡ ብርግጽ ፍሰሃን ሰውራዊ ቅንእን የሕደረሊይ። ኣብ ጉዳይ ኤርትራ ብዝምልከት'ውን ክሳብ'ዚ ዕለት'ዚ በዚ ዝሰዕብ ጽኑዕን ነቕ ዘይብልን ፖሎቲካዊ መርገጺታት'ዚ ክኸበሩ፡ ክምስገኑን ክነኡዩን ይግባእ ይብል።

1. ህወሓት ኢህወደግ ካብ ዝምስረት ኣትሒዙ ጉዳይ ኤርትራ ታሪኻውን ፍትሓውን ሕቶ ምጃኑ ዝኣመነ እንኮ ፖሎቲካዊ ሓይልታት ኢትዮጵያ ጥራይ ዘይኮነስ፡ ኣብ ጎኒ ቃልሰታት ህዝቢ ኤርትራ ተሰሊፉ ከቢድ መስዋእትነት ዝኸፈለ ብምጃኑ፡-
2. ብድሕሪ ፋሽስታዊ ስርዓት ደርጊ ምድምሳሱ ህዝቢ ኤርትራ መሰል ርእሰ ወሳኔ ረፈረንደም ከካይድ ዝተቐበለን ንውጽኢቱ ብጸጋ ዝተቐበለ እንኮ ፖሎቲካዊ ሓይሊ ኢትዮጵያን ከም መንግስቲ'ውን ኣብ ቀዳማይ ቦታ ዝሰራዕ ስለዝኾነ።
3. ብድሕሪ ኩናት ኤርትራን ኢትዮጵያውን እንተኾነ፡ እዚ ፖሎቲካዊ እምነት'ዚ ነቕ ከይበለ ክሳብ'ዚ ዕለት'ዚ ይቐጽል ምህላዉ።
4. ህዝቢ ኤርትራ ካብቲ ወራድዎ ዘሎ ጩካን ዲክታቶርያዊ ጭቆናን ኣደራዕን ህግደፍ ክናገፍ ንደምክራሲያውን ፍትሓውን ቃልሱ ብምድጋፍ፡ ብክንድ'ቲ ዓቕምታቶም ዘፍቑዶ ዝገብርዎ ዘለዉ ልሉይ ኣስተዋጽኦ።
5. ኣብ ኩናት ኤርትራን ኢትዮጵያን ኣብ ምብራር ዜጋታትና ዝተወሰደ ገለ ጉጉይ ስጉምታታት ብዘይናሕፍነት ዓሚቕ ዝኾነ ገምጋም ብምክያድ ተባዕን እውጅን ርእሰ-ነቕፊታ ዝገብር፡ ውጽኢት ኩናት ዝፈጠሮ በሰላታት ንምሕዋይ ርኽብ ህዝቢ ንህዝቢ ዘተባብዕን ብተግባር ዝሰርሕን፡ ንብረት ኤርትራውያን ንምምላስ ዘየውላውን ውሳኔታት ዝወሰድን ብግብር ዝነጥፍን ፖሎቲካዊ ሓይልን ስርዓትን ብምጃኑ።
6. ከቢድ ጸበባን ሓሳረ መኸራን ገባቲ ስርዓት ህግደፍ ኣንገፍጊፍዎም ኣምሊጦም ንዝመጹ ዜጋታትና ብሕውነታዊ መንገዲ ዘጋይሽን ዘዕቁብን

አብ ኤርትራ ዝተነፍጎም ዕድል ትምህርቲ ንምቕጻል፡ ክሳብ ናይ ላዕለዋይ ደረጃ ትምህርቲ ክመሃሩ ኣፍደጊኡ ዝኸፍት ብሱል ፖሎቲካዊ ሓይልን ስርዓትን ብምዃኑ።

ነዚ አብ ላዕሊ ዝተጠቐሰን ካልእን ብምድማር፡ ህወሓት ኢህወደግ ብዓቢኡ ድማ መንግስቲ ኢትዮጵያ ንህዝቢ ኤርትራ ጸላእቱ ዘይኮነስ ፈተውቱን ደለይቲ ሰናይን ምዃናም ይግንዘብ። ነዚ ነቕ ዘይብል ፖሎቲካዊ መርገጻትን ሰናይ ድሌት ሕውነታዊ ጉርብትናን ግርማይ ወዲ ፊሊፖን መሰልቱን ከመይ ይርእይዎን ይመዘንዎን ማንም ክነፍጎም ዘይኸእል መሰሎምዮ። አብዚ ጉዳይ'ዚ አንን ንዓይ ዝመሰሉ ዜጋታትን ድማ ካብቲ ናቶም ዝተፈልዩ ተጻራሪ ፖሎቲካዊ መርገጽ ክንሕዝ ማንም ክነፍገና ዘይኸእል መሰልና ምዃኑ ብንጹር ክርድኡ ይግባእ። ኮይኑ ግን ምስቲ ናቶም ተመሳሳሊ ፖሎቲካዊ መርገጽ ንዘይሕዙ ባእታታት ብተራ ጸለመታትን ጥቕናታትን ክትድህል ወይ ክተሸቁርር ምፍታን ምዕቡል ደምክራሲያዊ ባህሊ ዘይምዃኑ ዘካትዕ የብሉን። ብወገነይ ሕማቕ ዕድልን ኣጋጣምን ኮይኑ፡ ህዝቢ ኤርትራ ብሰንኪ'ቲ ልዕልነት ሕገ ዘየኸብር ገባቲ ስርዓት ህግደፍ ሰናይ ፖሎቲካዊ ምምሕዳር ምንፋጉ ጥራይ ዘይኮነስ፡ ብሱልን ንፉዕን ደንበ ተቓዋም ብዘይምርካቡ ብክልቲኡ ይብደልን ኣበስኡ ካብ ግዜ ንግዜ ይጋደድን ምህላወ ይኣምን። እቲ ዘይመንፋዓትን ድኸመታትን ደንበ ተቓዋም ኤርትራ ድማ ብቀንዱ ዋናታቱን ብሓላፍነት ንሕተተሉን ንሕና ደኣንበር፡ ካብቲ አብ ባይታ ዘሎ ጭቡጥ ክውንነት ብምህዳም፡ ንካልኣት ፖሎቲካዊ ሓይልታት ወይ ጎረባብቲ መንግስታት ክተሰክም ምፍታንን ዘየሎ መረረ ምብዛሕን ካብ ቀምሽ ኣደይ ሓንኩሉኒ ወጻኢ ካልእ ትርጉም የብሉን። ደንበ ተቓዋም ኤርትራ አብ ክባቢና ካብ ዝርከብ ተቓዋሞታት እቲ ዝሓመቐ ምዃኑ ስለምንታይ ክንኸሕድ ንፍትን። ሓባእ ሕማሙ ሓባእ ፈውሱ ክምዘበሃል ኩሉ ጠንቂ ሕመቕ ደምበ ተቓዋም ኤርትራን ውጻኢት ተደጋጋሚ ምፍንጫላቱን ንህወሓት ኢህወደግ ዝዕደል ትዕድልቲ ኣይኮነን። ኩሉ መልክዓት አብ ደምበ ተቓዋም ኤርትራ ሳዕሪሩ ዝርከብ ጸገማትን ሕማማትን ብቀንዱ ናትና ብምዃኑ ብትብዓት ክንኣምንን ሓባራዊ ፈውሲ ክንረክበሉ ብልቢ ምስ ንጽዕርን ጥራይ'ዩ እቲ ቕኑዕ ኣንፈት ዝኸውን። ካብዚ ወጻኢ ዓንገረር ምባል ንበሃሊኡ ዘሕፍርን ዓዲ ዘየእቱንዮ።

ምስ ሰናይ ሰላምታ

ካብ ነፀረአብ ኣሰመላሽ

20 ግንቦት 2017